

6

സത്യഗ്രഹത്തിന്റെ പ്രയോഗം



W5J5P4

പ്രധാനാശയങ്ങൾ

- സ്വാധീനങ്ങൾ
- സത്യഗ്രഹത്തിന്റെ ലക്ഷ്യങ്ങൾ
- അടിസ്ഥാനതത്വങ്ങൾ
- ലക്ഷ്യത്തിന്റെയും മാർഗത്തിന്റെയും പരിശുദ്ധി
- സത്യഗ്രഹത്തിന്റെ അടിസ്ഥാനഘടകങ്ങൾ
- സത്യഗ്രഹത്തിന്റെ നിയമങ്ങൾ
- സത്യഗ്രഹിക്കുവേണ്ട യോഗ്യതകൾ
- പെരുമാറ്റച്ചട്ടങ്ങൾ
- സത്യഗ്രഹത്തിന്റെ പ്രധാന രൂപങ്ങൾ
- പാസീവ് റെസിസ്റ്റൻസ്
- സത്യഗ്രഹത്തിന്റെ പ്രസക്തി
- അഹിംസാത്മക പ്രത്യക്ഷനടപടി

ഗാന്ധിജി ലോകത്തിനു സമ്മാനിച്ച ശക്തവും വിപ്ലവാത്മകവുമായ സമരരൂപമാണ് സത്യഗ്രഹം. ഇത് ഒരു അഹിംസാത്മകതന്ത്രമെന്ന നിലയിലാണ് ഇന്ത്യൻ സ്വാതന്ത്ര്യസമരത്തിൽ ഗാന്ധി ഉപയോഗിച്ചത്. സത്യഗ്രഹത്തെ അനീതിക്കും അഴിമതിക്കുമെതിരായ ഒരു വ്യക്തിയുടെ ജന്മാവകാശവും വിശുദ്ധമായ കർത്തവ്യവുമായി ഗാന്ധി കണക്കാക്കുന്നു. സത്യം ആത്മാവിന്റെ സത്തയാകയാൽ, കറകളുണ്ടാക്കുന്ന ആത്മശക്തിയാണ് സത്യഗ്രഹം. ആത്മാഭിമാനത്തെ അപഹരിക്കുന്ന എന്തിനു നേരെയും സത്യഗ്രഹം നടത്താൻ നാം ബാധ്യസ്ഥരാണ്.

ഈ സമരരൂപത്തിന് അണുബോംബിനേക്കാൾ ശക്തിയുണ്ട്. ഏതു സാഹചര്യത്തിലും ഏതു ദേശത്തും ഏതു കാലത്തും ഇതിന്റെ രീതി ഒന്നുതന്നെയാണ്. കാരണം സത്യം എക്കാലത്തേക്കുമുള്ളതാണ്. ഹിംസയ്ക്കെതിരെ അഹിംസ എന്നത് സത്യഗ്രഹത്തെ പരിഷ്കൃതവും വിപ്ലവാത്മകവുമാക്കുന്നു. ദക്ഷിണാഫ്രിക്കയിലെ ഏഷ്യാറ്റിക് രജിസ്ട്രേഷൻ ആക്ടിനെതിരെ തുടങ്ങിയ ഈ സമരരൂപത്തിന് ചമ്പാറൻ സത്യഗ്രഹത്തോടെ ഒരു സാർവത്രികത കൈവന്നു. സത്യഗ്രഹസമരം ഗാന്ധിയുടെ നിരന്തരമായ സത്യാന്വേഷണങ്ങളുടെ പരിണതഫലമാണ്.

ഗാന്ധിയെ സ്വാധീനിച്ച ഘടകങ്ങൾ

സത്യഗ്രഹസമരമെന്ന ആശയരൂപീകരണത്തിൽ പുരാണങ്ങളിലെ പുരുഷൻമാർക്കു പുറമെ നിരവധി പ്രമുഖ വ്യക്തികളും കാരണമായി എന്നത് വളരെ

പ്രധാനപ്പെട്ടതാണ്. ഇതിൽ ഹെൻറി ഡേവിഡ് തോറോയുടെ ‘നിയമലംഘനം’ എന്ന ഉപന്യാസം ഒരു ‘സമാധാനപൂർണ്ണമായ ചെറുത്തുനിൽപ്പ്’ എന്ന ആശയത്തിന് അടിത്തറയിട്ടു. ഇതിന്റെ ശക്തിയും മൂല്യവും തിരിച്ചറിയാൻ തോറോയുടെ ഉപന്യാസം (On Civil Disobedience) സഹായകമായി എന്നു ഗാന്ധി തന്നെ രേഖപ്പെടുത്തിയിട്ടുണ്ട്. നിയമലംഘനത്തിൽ സത്യഗ്രഹി നിയമവ്യവസ്ഥയോടുള്ള ആദരവു നിലനിർത്തിക്കൊണ്ടു തന്നെ ഒരു പ്രത്യേക നിയമത്തെ അനുസരിക്കാതിരിക്കുന്നു. യഥാർത്ഥത്തിൽ ബൈബിളിലെ ‘പുതിയനിയമ’ മാണ് സഹനസമരത്തിന്റെ നന്മയും മൂല്യവും തിരിച്ചറിയാൻ കാരണമായത് എന്നു ഗാന്ധി പറയുന്നു. ഈ ആശയം ആഴത്തിൽ മനസ്സിൽ പതിയുന്നതിന് ഭഗവദ്ഗീതയും പൂർണ്ണത കൈവരിക്കുന്നതിൽ ടോൾസ്റ്റോയ് എഴുതിയ ‘ദൈവരാജ്യം നിന്റെയുള്ളിൽത്തന്നെയാണ്’ (Kingdom of God is within you) എന്ന കൃതിയും സഹായകമായി. സത്യഗ്രഹത്തിന്റെ ശക്തി ബോധ്യപ്പെടുന്നതിൽ കസ്തൂർബയുടെ സ്വാധീനവും പ്രധാനപ്പെട്ടതാണ്. ഗാന്ധി പറയുന്നു: “അഹിംസയുടെ പാഠം ഞാൻ പഠിച്ചത് എന്റെ ജീവിത പങ്കാളിയിൽ നിന്നാണ്. എന്റെ ഇച്ഛയ്ക്ക് അവളെ കീഴ്പ്പെടുത്തുവാൻ ഞാൻ ശ്രമിച്ചു, ഒരുവശത്ത് എന്റെ ഇച്ഛയോടുള്ള കടുത്ത എതിർപ്പും ഒപ്പം തന്നെ എന്റെ മടയത്തരം മൂലം ഉണ്ടായ കഷ്ടപ്പാടുകൾ അനുഭവിക്കുവാനുള്ള സന്നദ്ധത മറുവശത്തും. അവസാനം എന്റെ മടയത്തരം ഓർത്ത് ഞാൻ സ്വയം ലജ്ജിക്കുകയും തിരുത്തുകയും ചെയ്തു.” യഥാർത്ഥത്തിൽ ദക്ഷിണാഫ്രിക്കയിലെ എന്റെ സത്യഗ്രഹസമരം കസ്തൂർബ ജീവിതത്തിൽ പ്രായോഗികമാക്കിയ തത്ത്വങ്ങളുടെ ഒരു വിപുലീകരണമായിരുന്നു’ എന്നു ഗാന്ധി പറയുന്നു.

ഹെൻറി ഡേവിഡ് തോറോ



1846-ൽ തിരഞ്ഞെടുപ്പുകൾക്കുതി അടയ്ക്കാത്തതിന്റെ പേരിൽ തോറോയെ അറസ്റ്റ് ചെയ്ത് ഒരുരാത്രി ജയിലിലടച്ചു. ഈ രീതിയിലാണ് അടിമത്തത്തിനും മെക്സിക്കൻ യുദ്ധത്തിനുമെതിരായി തോറോ പ്രതികരിച്ചത്. അദ്ദേഹത്തെ സംബന്ധിച്ചിടത്തോളം മെക്സിക്കൻ യുദ്ധം അടിമത്തത്തിന്റെ അതിർത്തി വിപുലീകരിക്കാൻ വേണ്ടിയായിരുന്നു. ‘ഏതൊരു നിയമമാണോ നിങ്ങളെക്കൂടി അനീതിയുടെ ഏജന്റായി പ്രവർത്തിക്കാൻ നിർബന്ധിതനാക്കുന്നത്, ആ നിയമം ലംഘിക്കുകതന്നെ വേണം’ എന്ന് തോറോ പറയുന്നു.



നമുക്ക് അറിയാം

സത്യഗ്രഹത്തിന്റെ ലക്ഷ്യം

എതിരാളിയെ തന്റെ തെറ്റിൽനിന്നു സ്നേഹം, ക്ഷമ, സഹനം എന്നിവയിലൂടെ പിന്തിരിപ്പിക്കുക എന്നതാണ് സത്യഗ്രഹത്തിന്റെ ലക്ഷ്യം. എതിരാളിയുടെ നാശമോ പരാജയമോ ശിക്ഷയോ ഇതിന്റെ ലക്ഷ്യമല്ല. എതിരാളിയെ ഉപദ്രവിക്കാനോ അമ്പരപ്പിക്കാനോ അർത്ഥമാക്കുന്നില്ല. മറിച്ച്, ഒരു മനുഷ്യനായി അംഗീകരിക്കുകയും തന്റെ നല്ല പ്രവൃത്തികൊണ്ട് എതിരാളിയെ മനോപരിവർത്തനത്തിന് പ്രേരിപ്പിക്കുകയും ചെയ്യുന്നു. പരിവർത്തനത്തിലൂടെ എതിരാളി തന്റെ തെറ്റുകൾ തിരിച്ചറിഞ്ഞു പശ്ചാത്തപിക്കുകയും

സമാധാനപരമായ വിട്ടുവീഴ്ചയിലൂടെ പ്രശ്നപരിഹാരം കാണാൻ ശ്രമിക്കുകയും ചെയ്യുന്നു. 1940 -ൽ ഗാന്ധി ഇങ്ങനെ എഴുതി: 'അക്രമരഹിതമായ യുദ്ധം എപ്പോഴും പര്യവസാനിക്കുന്നത് ഉഭയസമ്മതപ്രകാരമുള്ള ഒത്തുതീർപ്പിലാണ്, ഒരിക്കലും ഒരു ഏകപക്ഷീയമായ വിജയമല്ല. എതിരാളിക്ക് അൽപ്പം പോലും അപമാനം ഉണ്ടാകുന്നുമില്ല'. സത്യഗ്രഹം ഇരുവരുടെയും വിജയത്തിനുവേണ്ടിയുള്ള ഒരു പോരാട്ടമാണ്. സത്യഗ്രഹത്തിന്റെ ലക്ഷ്യം അതിന്റെ രീതിയെയും സൂചിപ്പിക്കുന്നു. സത്യഗ്രഹത്തിൽ ശത്രുവിനെതിരായ എല്ലാ ദ്രോഹവൃത്തികളും (ചിന്തയിലും വാക്കിലും പ്രവൃത്തിയിലും) ഒഴിവാക്കപ്പെടുന്നതാണ്. തിന്മയെ നന്മകൊണ്ടും വിദ്വേഷത്തെ സ്നേഹം കൊണ്ടും അസത്യത്തെ സത്യം കൊണ്ടും ഹിംസയെ അഹിംസകൊണ്ടും മറികടക്കാനാണ് സത്യഗ്രഹം നമ്മെ പഠിപ്പിക്കുന്നത്. എതിരാളിയെ തന്റെ കുടുംബാംഗമായി കാണാനും തെറ്റു ചെയ്യുന്ന സ്വന്തം കുടുംബത്തിലെ ഒരംഗത്തോട് പ്രയോഗിക്കുന്ന അതേ നിലപാടു തന്നെയാണ് എതിരാളിയുടെ തെറ്റിനോടും പുലർത്തേണ്ടതെന്നും ഗാന്ധി പറയുന്നു.

സത്യഗ്രഹമെന്നത് പരിശുദ്ധമായ ആത്മത്യാഗവും ഉത്കൃഷ്ടമായ വിനയവും അങ്ങേയറ്റ ക്ഷമാശീലവും ദീപ്തമായ വിശ്വാസവുമാണ്. അതുതന്നെയാണതിന്റെ പ്രതിഫലവും. (യങ് ഇന്ത്യ)

സൗമ്യമാണ് സത്യഗ്രഹം, ആരെയും നോവിക്കാതെ. കോപത്തിന്റേയോ വെറുപ്പിന്റേയോ പ്രകടനമാവരുത് അത്. ശങ്കയ്ക്കും അക്ഷയ്ക്കും അധികേഷപത്തിനും അതിൽ സ്ഥാനമില്ല. സ്വയം സ്വീകൃതമാണത്. പൂർണ്ണമായും അക്രമത്തിന് അത് പകരം നിൽക്കുന്നു. (ഹരിജൻ)



നമുക്ക് അറിയാം

സത്യഗ്രഹത്തിന്റെ പരിവർത്തനശേഷി: ശക്തിയും ഉഭയസമ്മതവും

സമൂഹത്തിൽ നിലനിൽക്കുന്ന എല്ലാ അടിച്ചമർത്തലുകളും വിധേയരാകുന്ന ആളുകളുടെ സമ്മതത്തോടെയാണെന്നും ഈ സമ്മതം പിൻവലിക്കുന്ന മാത്രയിൽ ചൂഷണവ്യവസ്ഥ തന്നെ ഇല്ലാതാകുമെന്നും ഗാന്ധി വിശ്വസിച്ചു. ബ്രിട്ടീഷുകാർക്ക് നാം നികുതി നൽകുകയും അവർക്ക് വേണ്ടി നികുതി പിരിക്കാൻ സഹകരിക്കുകയും ചെയ്തതുകൊണ്ടാണ് ഇന്ത്യയിൽ കോളനിഭരണം സ്ഥാപിതമായത്. കൂടാതെ അവരുടെ സൈന്യം, കോടതി, ഭരണം എന്നിവയിലും നമുക്കു പങ്കാളിത്തമുണ്ടായിരുന്നു. ഈ പ്രവർത്തനങ്ങളിൽ തുടരാൻ വിസമ്മതിച്ചതോടെ കോളനിവാഴ്ചയുടെ തകർച്ചയ്ക്കു തുടക്കമായി. ജനങ്ങൾ നികുതിയടയ്ക്കാൻ വിസമ്മതിക്കുകയും നിയമലംഘനത്തിന് തയ്യാറാവുകയും ചെയ്തതോടെ കോളനിഭരണത്തിന്റെ അടിത്തറതന്നെ ഇളകി. നിസ്സഹകരണത്തിലൂടെ ജനങ്ങളിൽ നിക്ഷിപ്തമായ ശക്തി വിനിയോഗിക്കാനും അതുവഴി ബ്രിട്ടീഷ് ഭരണസംവിധാനത്തെ മുട്ടുകുത്തിക്കാനും സാധിച്ചു.

സത്യഗ്രഹത്തിന്റെ ലക്ഷ്യം നേടിയെടുക്കാൻ ഗാന്ധി ചില അടിസ്ഥാനതത്വങ്ങൾ നിർദ്ദേശിക്കുന്നു.

അടിസ്ഥാനതത്വങ്ങൾ

സത്യഗ്രഹസമരത്തിൽ ഒരാൾ എല്ലാ നന്മകളോടും സഹകരിക്കുകയും എല്ലാ തിന്മകളെയും എതിർക്കുകയും ചെയ്യുന്നു. സത്യഗ്രഹത്തിൽ മറ്റുള്ളവരോടുള്ള വെറുപ്പിന്

സ്ഥാനമില്ല. ഇതിന്റെ പുരോഗതി ക്രിയാത്മകമായ സ്നേഹം അടിസ്ഥാനപ്പെടുത്തിയാണ്. ഒരുവൻ തന്റെ സുഹൃത്തിനെ സ്നേഹിക്കുക എളുപ്പമാണ്. എന്നാൽ എതിരാളിയെ സ്നേഹിക്കാൻ 'ജീവന്റെ ഏകത്വമെന്ന ആഴത്തിലുള്ള തിരിച്ചറിവ് കൂടിയേ തീരൂ. സത്യ സന്ധനായ ഒരാൾക്ക് പരിശുദ്ധമായ ആത്മസഹനത്തിലൂടെ അതിക്രൂരനായ എതിരാളിയിൽ പോലും നന്മയെന്ന അടിസ്ഥാനഗുണം ഉണർത്താനാകുമെന്നതാണ് സത്യഗ്രഹത്തിന്റെ മനശ്ശാസ്ത്രപരമായ നിഗമനം.

ഇന്ന് ഞാനറിയുന്നു, സത്യഗ്രഹത്തിന്റെ സത്യങ്ങൾ ക്രമേണയുള്ള ഒരു പരിണാമത്തിന്റെ ഫലമാണ്. സത്യത്തിൽ അടിയുറച്ചതാണ്, അതിനാൽ സത്യപ്രയോഗമെന്ന് അതിനെ വിളിക്കാം. സ്നേഹശക്തി എന്നും ആത്മശക്തി എന്നും ഞാനതിനെ വിളിച്ചിരുന്നു. സത്യഗ്രഹത്തിന്റെ പ്രയോഗത്തിൽ അക്രമത്തിന് സ്ഥാനമില്ല. എതിരാളിയെ ക്ഷമയോടും സഹാനുഭൂതിയോടും കൂടിയാണ് വീക്ഷിക്കുക. കാരണം, ഒരാൾക്ക് സത്യമെന്നത് മറ്റൊരാൾക്കു തെറ്റായി തോന്നാം. അതിനാൽ എതിരാളിയെ ദ്രോഹിക്കുക എന്നതല്ല, സ്വയം പീഡനങ്ങൾ ഏറ്റുവാങ്ങുക എന്നതാണ് സത്യഗ്രഹപ്രയോഗം കൊണ്ട് ഞാനർത്ഥമാക്കുന്നത്.

- ഗാന്ധി - യങ് ഇന്ത്യ



നമുക്ക് അറിയാം

ലക്ഷ്യത്തിന്റെയും മാർഗത്തിന്റെയും പരിശുദ്ധി

ലക്ഷ്യവും മാർഗവും വ്യത്യസ്തമാണെന്ന നിലപാടിനെ നിരാകരിക്കുന്നതോടൊപ്പം സത്യഗ്രഹസമരത്തിൽ ലക്ഷ്യവും മാർഗവും ഒരുപോലെ പരിശുദ്ധമായിരിക്കണമെന്നും ഗാന്ധി നിഷ്കർഷിക്കുന്നു. ലക്ഷ്യത്തേക്കാൾ മാർഗത്തെയാണ് ധാർമികതയുടെ അടിസ്ഥാനമായി സ്ഥാപിക്കാൻ ഗാന്ധി ശ്രമിക്കുന്നത്. ലക്ഷ്യം തിരഞ്ഞെടുക്കാനുള്ള സ്വാതന്ത്ര്യം നമുക്കുണ്ടെങ്കിലും അതിന്മേലുള്ള നമ്മുടെ നിയന്ത്രണം പരിമിതമാണ്. അതായത് നമ്മുടെ ലക്ഷ്യസ്ഥാനത്ത് നമ്മൾ എത്തിച്ചേരുമോ എന്നത് മുൻകൂട്ടി അറിയുക അസാധ്യമാണ്. എന്നാൽ ലക്ഷ്യത്തിൽ എത്തിച്ചേരാനുള്ള മാർഗം പൂർണ്ണമായും നമ്മുടെ നിയന്ത്രണത്തിലാണ്. അതുകൊണ്ടുതന്നെ സത്യഗ്രഹത്തിൽ ലക്ഷ്യത്തിലേക്കുള്ള പുരോഗതി സത്യഗ്രഹി സ്വീകരിക്കുന്ന മാർഗത്തിന്റെ പരിശുദ്ധിയുടെ നേർ അനുപാതത്തിലായിരിക്കുമെന്നും ഗാന്ധി കരുതുന്നു.

സത്യഗ്രഹത്തിന്റെ അടിസ്ഥാനഘടകങ്ങൾ

സത്യം, അഹിംസ, സ്വയംസഹനം എന്നിവയാണ് സത്യഗ്രഹത്തിന്റെ അടിസ്ഥാനഘടകങ്ങൾ. സത്യഗ്രഹത്തിൽ ഈ മൂന്നു ഘടകങ്ങളും ഒന്നിനോടൊന്നു ചേർന്നു സമഗ്രത കൈവരിക്കുന്നു. ഏതെങ്കിലും ഒരു പ്രവൃത്തി അക്രമരഹിതമാണ് എന്നതുകൊണ്ടു മാത്രം അത് സത്യഗ്രഹമാകുന്നില്ല. ഈ മൂന്നു ഘടകങ്ങളിൽ ഏതെങ്കിലുംമൊന്നിന്റെ അഭാവം സത്യഗ്രഹത്തെ തന്നെ സാരമായി ബാധിക്കും. ഇവ ഓരോന്നും വിശദമായി പരിശോധിക്കാം.

1. സത്യം

സത്യസാക്ഷാൽക്കാരമാണ് സത്യഗ്രഹിയുടെ പരമമായ ലക്ഷ്യം, അതിലേക്കുള്ള ഏക മാർഗ്ഗം അഹിംസയുമാണ്. സത്യഗ്രഹസമരം തുടങ്ങുന്നതിന് മുന്നോടിയായി മനസ്സിലു

ഉള്ള എല്ലാ മുൻവിധികളും സ്വാർഥതയും ശുദ്ധീകരിക്കേണ്ടത് അത്യന്താപേക്ഷിതമാണ്. കാരണം, സ്വയം ശുദ്ധീകരണം സത്യത്തെ പൂർണ്ണമായി ഉൾക്കൊള്ളുവാൻ നമ്മെ സഹായിക്കുന്നു. ഒരാൾക്ക് എത്രകണ്ട് തന്നോടുതന്നെ സത്യസന്ധത പുലർത്താൻ കഴിയാതിരിക്കുന്നുവോ, അയാൾക്ക് സത്യം അപ്രാപ്യമാവുകയും ചെയ്യും. നമ്മുടെ ലക്ഷ്യം സത്യത്തെ പൂർണ്ണമായും അറിയുക എന്നതാണ്, എന്നാൽ ഈ നശ്വരമായ ജീവിതം പരിമിതിയോടുകൂടിയതാണ് എങ്കിലും ആകുന്ന എല്ലാ ശ്രമങ്ങളും നടത്തണം. ഗാന്ധി തന്റെ ജീവിതപരീക്ഷണങ്ങളിലൂടെ സത്യഗ്രഹത്തെ ഒരു ശാസ്ത്രവും കലയുമായി രൂപപ്പെടുത്തിയപ്പോൾ 'സത്യം' ദൈവത്തേക്കാൾ സമഗ്രവും പ്രസക്തവുമായ അർത്ഥത്തിലേക്ക് ഉയർത്തപ്പെട്ടു. അതിനാൽ ദൈവത്തെ നിഷേധിക്കുന്നവർക്കു പോലും സത്യത്തെ നിഷേധിക്കാനാകില്ല. അഥവാ സത്യത്തെ നിഷേധിക്കുന്നതു സ്വയം നിഷേധിക്കുന്നതിനു തുല്യമാണ്.

2. അഹിംസ

ഗാന്ധിയുടെ കാഴ്ചപ്പാടിൽ അഹിംസ എന്നത് കൊല്ലാതിരിക്കുക, മുറിവേൽപ്പിക്കാതിരിക്കുക എന്നതിനപ്പുറം പരിശുദ്ധമായ സ്നേഹം എന്ന ഉന്നതമായ മൂല്യബോധമാണ്. ഇത് സൂചിപ്പിക്കുന്നത് പ്രപഞ്ചത്തിലെ മുഴുവൻ ചരാചരങ്ങളോടും (ജീവന്റെ ഏറ്റവും നിസ്സാരമായ അവസ്ഥയോടുപോലും) പുലർത്തുന്ന ഉത്കൃഷ്ടമായ സ്നേഹത്തെയാണ്. അഹിംസ നിഷേധാത്മകമല്ല. മറിച്ച് തിന്മ ചെയ്യുന്നവരോടുപോലും നന്മ ചെയ്യാനുള്ള ക്രിയാത്മകമായ ശേഷിയാണ്. യഥാർഥ പുരോഗതിയും സന്തോഷവും സാധ്യമാക്കുന്നത് സ്നേഹമെന്ന ക്രിയാത്മകശക്തി മാത്രമാണ്. അതായത് എല്ലാം സ്നേഹത്തിൽ അധിഷ്ഠിതമാണ്.

3. സ്വയംസഹനം

ഇത് സത്യഗ്രഹത്തിന്റെ ഒഴിച്ചുകൂടാനാകാത്ത ഒരു ഭാഗമാണ്. തിന്മ പ്രവർത്തിക്കുന്നവരോടുപോലും നന്മ പ്രവർത്തിക്കുക എന്നതാണ് ഒരു സത്യഗ്രഹിയുടെ ധർമ്മം. എതിരാളിയെ വേദനിപ്പിക്കുകയോ വിഷമിപ്പിക്കുകയോ ചെയ്യാതെ സ്വയം വേദനയും ദുഃഖവും ഏറ്റുവാങ്ങുന്നതിലൂടെ അയാളുടെ സഹാനുഭൂതിക്ക് പാത്രമാകുന്നു. പൊതുനന്മയ്ക്കായുള്ള ഈ ത്യാഗം ഗുണകരമായ മാറ്റങ്ങൾക്കു കാരണമാകും. സ്വയംസഹനത്തിന് സന്നദ്ധനല്ലാത്ത ഒരാൾക്ക് സത്യഗ്രഹം വിജയിപ്പിക്കാൻ കഴിയുകയില്ല. 'യങ് ഇന്ത്യ'യിൽ ഗാന്ധി ഇപ്രകാരം പറയുന്നു:

“സത്യം ഊട്ടിയുറപ്പിക്കലാണ് സത്യഗ്രഹം. മിത്രമെന്നോ രാജാവെന്നോ സാധാരണക്കാരനെന്നോ ഉള്ള വ്യത്യാസമില്ല. ശാരീരികശക്തിയല്ല ഇത്, ഇവിടെ അക്രമത്തിന് സ്ഥാനവുമില്ല. സാർവലൗകികമായി പ്രയോഗിക്കാവുന്ന ഒരേയൊരു ശക്തിയേ ഉള്ളൂ- അഹിംസ അഥവാ പരിശുദ്ധമായ പ്രേമം. മറ്റൊരു വാക്കിൽ പറഞ്ഞാൽ, ആത്മശക്തിയാണിത്. സ്നേഹം മറ്റുള്ളവരെ ദഹിപ്പിക്കുന്നില്ല. അത് സ്വയം ദഹിക്കുന്നു. അതിനാൽ ഒരു സത്യഗ്രഹി ജീവിതാവസാനം വരെ പീഡനം സ്വയം സഹിക്കാൻ തയ്യാറാവുന്നു.”



നമുക്കു ചെയ്യാം

ഒരു ഫാക്ടറിയിലെ ഏതാനും തൊഴിലാളികൾ വേതനവർധനവിനുവേണ്ടി സത്യഗ്രഹസമരം നടത്തുന്നു. ഫാക്ടറി കവാടത്തിൽ നിരന്നുകിടന്ന് തങ്ങളുടെ ശരീരത്തിൽ ചവിട്ടിയല്ലാതെ നിങ്ങൾക്ക് ഫാക്ടറിയിൽ പ്രവേശിക്കാനാകില്ല എന്ന മുദ്രാവാക്യവും ഉയർത്തുന്നു. ഇതേ സമയം സമരനേതാവ് താനൊരു ദിവസം നിരാഹാരം കിടക്കുന്നതായും പ്രഖ്യാപിക്കുന്നു. ഇതിൽ സത്യഗ്രഹത്തിന്റെ ഏതെല്ലാം തത്ത്വങ്ങളാണ് ഉപയോഗിച്ചിട്ടുള്ളതെന്നു കണ്ടെത്തി അത് വിശദമാക്കുന്ന ഒരു കുറിപ്പ് തയ്യാറാക്കുക.

സത്യഗ്രഹത്തിന്റെ നിയമങ്ങൾ

ചിന്തിക്കുക, പങ്കുവെയ്ക്കുക



സത്യഗ്രഹത്തിന്റെ കാര്യക്ഷമമായ നടപാക്കലിന് എന്തെങ്കിലും നിയമങ്ങളുണ്ടോ? അവയിൽ ചിലത് നിങ്ങൾക്ക് നിർദ്ദേശിക്കാമോ?

1. അക്രമങ്ങളിലും ശിക്ഷാനടപടികളിലും തിരിച്ചടിക്കാതിരിക്കുക.
2. എതിരാളിയുടെ കൊടിയോരണങ്ങളോടും നേതാക്കളോടും അനാദരവ് പ്രകടിപ്പിക്കരുത്.
3. മനസ്സിൽ വിദ്വേഷം സൂക്ഷിക്കരുത്.
4. എതിരാളിയുടെ വിദ്വേഷത്തോട് സഹനം പാലിക്കുക.
5. അറസ്റ്റിനോടും വസ്തുവകകൾ കണ്ടുകെട്ടുന്നതിനോടും സ്വമേധയാ സഹകരിക്കുക.
6. നിങ്ങൾ കാര്യസ്ഥനായ/ ചുമതലക്കാരനായ വസ്തുവിന്റെ ജപ്തി സ്വജീവൻ നൽകിയും സംരക്ഷിക്കുക.
7. ആധിപത്യം സ്ഥാപിക്കുകയോ ശാപവാക്കുകൾ ഉപയോഗിക്കുകയോ അരുത്.
8. അധിക്ഷേപിക്കാതിരിക്കുക.
9. എതിരാളി മറ്റുള്ളവരാൽ ആക്രമിക്കപ്പെടുകയോ അധിക്ഷേപിക്കപ്പെടുകയോ ചെയ്താൽ അയാളുടെ സുരക്ഷയ്ക്ക് ശ്രമിക്കുക.
10. തടവുകാരനാകേണ്ടിവന്നാൽ ജയിൽനിയമങ്ങൾ അനുസരിക്കുകയും ആത്മാഭിമാനം വ്രണപ്പെടുത്തുന്നത് ഒഴികെയുള്ള കാര്യങ്ങളോട് മര്യാദ പാലിക്കുകയും വേണം.
11. ഒരു തടവുകാരനെന്ന നിലയിൽ ഒരിക്കലും പ്രത്യേക ആനുകൂല്യങ്ങൾ ആവശ്യപ്പെടരുത്.
12. തടവുകാരനായിരിക്കെ കൂടുതൽ മെച്ചപ്പെട്ട സൗകര്യങ്ങൾക്കായി ഉപവാസം നടത്തരുത്.

13. സിവിൽ നിയമലംഘനത്തിനു നേതൃത്വം നൽകുന്നവരുടെ നിർദ്ദേശങ്ങൾ സന്തോഷത്തോടെ പാലിക്കുക.
14. ഇഷ്ടാനുസരണമുള്ള നിയമലംഘനമല്ല, മറിച്ച്, ശരിയല്ലാത്തതോ അധർമ്മികമെന്ന് ബോധ്യപ്പെട്ടതോ ആയ കാര്യങ്ങളോടുള്ള ബന്ധം പൂർണ്ണമായും ഒഴിവാക്കേണ്ടതാണ്.
15. ഉപാധികൾക്കു വിധേയരാകരുത്.
16. സാമുദായികസംഘർഷത്തിന് സ്വയം കാരണമാകരുത്.
17. വർഗീയലഹളകളിൽ പക്ഷംപിടിക്കാതിരിക്കുക. ഇതിൽ അപകടം പറ്റുന്നവരുടെ ക്ഷേമത്തിനായി പ്രവർത്തിക്കുക.
18. മതവികാരങ്ങളെ വ്രണപ്പെടുത്തുന്ന പ്രവൃത്തികളിൽനിന്നു മാറിനിൽക്കുക.



നമുക്കു ചെയ്യാം

മുകളിൽ പറഞ്ഞ നിയമങ്ങൾ പാലിക്കാൻ നിങ്ങൾക്കു സാധിക്കുമോ? ഇതിൽ നിങ്ങൾക്ക് പാലിക്കാൻ കഴിയുന്ന നിയമങ്ങളുടെ ഒരു പട്ടിക തയ്യാറാക്കി ക്ലാസിൽ അവതരിപ്പിക്കുക.

പ്രവർത്തനം

ഒരു സത്യഗ്രഹിയിൽ നിങ്ങൾ കാണുന്ന ഗുണങ്ങൾ എന്തൊക്കെയാണ്? എല്ലാവർക്കും സത്യഗ്രഹികൾ ആവാൻ സാധിക്കുമോ? ചർച്ചചെയ്യുക.

സത്യഗ്രഹിയുടെ യോഗ്യതകൾ

ഓരോ സത്യഗ്രഹിയും അനുവർത്തിക്കേണ്ട അച്ചടക്കത്തിന്റെ ഒരു മാർഗരേഖ 1921-ൽ ഗാന്ധി തയ്യാറാക്കി. 1930-ൽ ഇതൊരു നിയമാവലിയായി. സത്യഗ്രഹിക്ക് ആവശ്യമായ ചില യോഗ്യതകളാണ് താഴെ കൊടുത്തത്.

1. ദൈവത്തിലുള്ള അടിയുറച്ച വിശ്വാസം.
2. സത്യത്തിലും അഹിംസയിലുമുള്ള വിശ്വാസം.
3. സംശുദ്ധമായ വ്യക്തിജീവിതം നയിക്കണം.
4. ഖാദി ശീലമാക്കുകയും നൂൽനൂൽപ്പ് നടത്തേണ്ടതുമാണ്.
5. എല്ലാ ലഹരിപദാർഥങ്ങളിൽനിന്നും മുക്തരാകണം.
6. കാലാനുസൃതമായി നടപ്പാക്കുന്ന അച്ചടക്കനിയമങ്ങൾ അനുസരിക്കണം.

7. ജയിൽനിയമങ്ങൾ തന്റെ ആത്മാഭിമാനത്തെ ഹനിക്കുന്നതല്ല എങ്കിൽ അനുസരിക്കേണ്ടതുമാണ്.

അച്ചടക്കനിയമാവലി

സത്യഗ്രഹത്തിന് തീവ്രമായ തയാറെടുപ്പും കർശനമായ അച്ചടക്കവും ആവശ്യമാണ്. അച്ചടക്കരാഹിത്യത്തിനെതിരായ ശിക്ഷാനടപടികളൊന്നും പരാമർശിക്കുന്നില്ല. അച്ചടക്കത്തിന്റെ ആവശ്യകതയെക്കുറിച്ചുള്ള ഗാന്ധിയുടെ കാഴ്ചപ്പാട് പഠനവിധേയമാക്കേണ്ടതുണ്ട്. അദ്ദേഹം പറയുന്നു: 'ത്യാഗം, അച്ചടക്കം, ആത്മനിയന്ത്രണം എന്നിവ കൂടാതെ മോചനവും പ്രത്യാശയും സാധ്യമല്ല. അച്ചടക്കമില്ലാത്ത ത്യാഗം സ്വീകാര്യവുമല്ല.' അഹ്മദാബാദിലെ സ്കൂൾ വിദ്യാർത്ഥികളെ അഭിമുഖീകരിക്കവെ ഗാന്ധി ഇപ്രകാരം പറഞ്ഞു: "അച്ചടക്കവും ആത്മനിയന്ത്രണവുമാണ് നമ്മെ മൃഗീയതയിൽനിന്ന് അകറ്റിനിർത്തുന്നത്." കഠിനമായ അച്ചടക്കത്തിന് ഗാന്ധിയുടെ ജീവിതം തന്നെ മികച്ച ഉദാഹരണമായി നമുക്ക് കാണാവുന്നതാണ്. അദ്ദേഹം ഒരിക്കലും പ്രഭാത-സായാഹ്ന-പ്രാർത്ഥനകളും നൂൽനൂൽപ്പും മൗനവും നഷ്ടപ്പെടാൻ ഇടവരുത്താറില്ല. ഏത് അവസ്ഥയിലും, രോഗാവസ്ഥയിലും അല്ലാത്തപ്പോഴും തടവിലായിരുന്നപ്പോഴും ജയിൽമോചിതനായപ്പോഴും, കൂടാതെ രാത്രി ഏറെ വൈകി ഉറങ്ങേണ്ടിവന്നാലും-പ്രഭാതത്തിൽ നാലുമണിക്കൂറുതന്നെ ഉണർന്ന് പ്രാർത്ഥനയിലും മറ്റു ദൈനംദിന പ്രവൃത്തികളിലും മുഴുകിയിരുന്നു. പ്രാർത്ഥനയും ചർക്കയിലുള്ള നിശ്ചിതവിഹിതം നൂൽനൂൽപ്പും ചെയ്യാതെ ഭക്ഷണം കഴിക്കുന്നതിനെപ്പറ്റി ചിന്തിക്കാൻപോലും അദ്ദേഹത്തിന് കഴിഞ്ഞിരുന്നില്ല. അച്ചടക്കം പ്രധാനമായും സ്വന്തം മനസ്സാക്ഷിയെ അനുസരിക്കലാണ്. എല്ലാ സംഘടനാപ്രവർത്തനങ്ങളുടെയും സ്ഥാപനങ്ങളുടെയും നിലനിൽപ്പിന് അച്ചടക്കം അത്യന്താപേക്ഷിതമാണ്.

സത്യഗ്രഹത്തിന്റെ ചുവടുകൾ

ജീവിതത്തിന്റെ സമസ്ത മേഖലകളിലും - സാമൂഹികം, സാമ്പത്തികം, ദേശീയം, അന്തർദ്ദേശീയം-സത്യഗ്രഹത്തിന് സാധ്യതയുണ്ട്. എവിടെയൊക്കെ സംഘർഷവും നീതിനിഷേധവും പരാതിയും ഉണ്ടോ, അതു പരിഹരിക്കാനായി സത്യഗ്രഹം നടത്താവുന്നതാണ്. ഇതിനായി കാര്യങ്ങളുടെ നിജസ്ഥിതി സത്യഗ്രഹിക്ക് ബോധ്യപ്പെടേണ്ടതുണ്ട്. സത്യസന്ധവും ശ്രദ്ധാപൂർവ്വവും പൂർണ്ണവുമായ അന്വേഷണത്തിലൂടെ പരാതി ശരിയാണെന്നു ബോധ്യപ്പെട്ടാൽ അനീതിക്കിരയായവർ അതിൽനിന്നു മുക്തി നേടുന്നത് അത്യാവശ്യമാണെന്ന് അറിയേണ്ടതുണ്ട്. പരാതിയുടെ തീവ്രത ബോധ്യപ്പെട്ടു കഴിഞ്ഞാൽ സത്യഗ്രഹി ഇതിന് കാരണക്കാരായ ആളുകളുടെ ശ്രദ്ധയിൽപ്പെടുത്തുകയും വേണം. ഇതിനായി, ഏറ്റവും മാന്യമായ ഭാഷ മാത്രമേ ഉപയോഗിക്കാവൂ. മാത്രവുമല്ല, കുറ്റക്കാരായ ആളുകൾക്ക് അതു പരിഹരിക്കേണ്ടത് തങ്ങളുടെ ഉത്തരവാദിത്വമാണെന്ന് ബോധ്യപ്പെടുകയും വേണം. അതിനുശേഷം, നിലവിലുള്ള സാഹചര്യത്തെ സംബന്ധിച്ച മതിയായതും ശരിയായതുമായ പ്രചാരണം നടത്തേണ്ടതാണ്. അൽപ്പം പോലും അതിശയോക്തി കലരാതെ വേണം ഇത് ചെയ്യാൻ. അനീതിയോടുള്ള എതിർപ്പ് എപ്പോഴും സമാധാനത്തിന്റെ മാർഗത്തിലായിരിക്കണം.

ഈ സമയം ദുരിതമനുഭവിക്കേണ്ടിവന്ന ജനങ്ങളുടെ മനസ്സാക്ഷിയെ പ്രതിനിധീകരിക്കാനും സത്യഗ്രഹിക്ക് കഴിയണം. സത്യഗ്രഹമാർഗ്ഗം സ്വീകരിക്കാനും അതിനു ത്യാഗാനുഭവിക്കാൻ ജനങ്ങൾ തയ്യാറാണെന്ന് ഉറപ്പാക്കാനും ശ്രമിക്കേണ്ടതാണ്. ഇവരിൽ ഭൂരിപക്ഷം ആളുകളും സത്യഗ്രഹത്തിന് തയ്യാറാകുന്നുവെങ്കിൽ അവരുടെ ശ്രമത്തെ ശക്തിപ്പെടുത്തേണ്ടതാണ്. മറിച്ച് ജനഹിതമെങ്കിൽ വ്യക്തിഗത സത്യഗ്രഹത്തിന് തയ്യാറാകാതെ തെറ്റിനു കാരണമായ ആളുകളോട് പ്രശ്നപരിഹാരത്തിന് തയ്യാറാവാൻ അപേക്ഷിക്കുകയും അത് നിരസിക്കുന്ന പക്ഷം ശക്തമായ പോരാട്ടം അനിവാര്യമെങ്കിൽ ഉചിതമായ സത്യഗ്രഹരീതി തിരഞ്ഞെടുക്കുകയും വേണം. നിലവിലുള്ള സാഹചര്യം ആവശ്യപ്പെടുന്ന രീതിയാണ് അഭികാമ്യം. സത്യഗ്രഹത്തിന് മുന്നോടിയായി പ്രശ്നപരിഹാരത്തിനുള്ള മറ്റൊരു മാർഗ്ഗങ്ങളും പ്രയോജനപ്പെടുത്തേണ്ടതാണ്. മതിയായ മുന്നൊരുക്കത്തോടും നീതിനിഷേധത്തിന് കാരണക്കാരായവരെ അറിയിച്ചും മാത്രമേ സത്യഗ്രഹം തുടങ്ങാവൂ. പ്രതിജ്ഞയെടുക്കുന്നതും സ്വയംശുദ്ധീകരണത്തിനാവശ്യമായ പ്രവൃത്തികൾ ചെയ്യുന്നതും സത്യഗ്രഹത്തെ ശക്തമാക്കാൻ സഹായിക്കുന്നു. ശത്രുവിനെതിരായ ധാർമികമായി ഏറെ ഉന്നതമായ സമരമാണ് സത്യഗ്രഹമെന്ന തിരിച്ചറിയും വളരെ പ്രസക്തമാണ്. ആത്മധൈര്യത്തോടെയുള്ള പോരാട്ടം വിജയം സുനിശ്ചിതമാക്കും. സത്യഗ്രഹത്തിന്റെ ശക്തിയിലുള്ള വിശ്വാസവും സമരത്തിന്റെ കാരണം സത്യസന്ധമാണെന്നതും വെറുപ്പില്ലാതെ അവസാനം വരെ സഹനത്തിനുള്ള സന്നദ്ധതയും സത്യാഗ്രഹത്തിന്റെ വിജയം ഉറപ്പിക്കുന്നു. ഈ ശ്രമത്തിനിടയിൽ ഒരിക്കലും പിന്മാറാനോ കൊടി താഴ്ത്തിക്കൊടുക്കാനോ പാടില്ല. മറിച്ച്, എതിരാളിയുമായുള്ള വിയോജിപ്പ് നിസ്സാരകാര്യങ്ങളിൽ മാത്രമാണ് അവ ശേഷിക്കുന്നതെങ്കിൽ വിട്ടുവീഴ്ചകൾക്കു തയ്യാറാവുകയും വേണം.

ഒരു മാതൃകാ സത്യഗ്രഹസമരം താഴെ പറയുന്ന ചിലതോ മുഴുവനായോ ഉള്ള കാര്യങ്ങളിലൂടെ കടന്നുപോകുന്നു.

1. അനീതിയുടെ സാഹചര്യം തിരിച്ചറിയുന്നു.
2. ഇതിലുള്ള അതൃപ്തി ബന്ധപ്പെട്ടവരെ അറിയിക്കുന്നു.
3. അനീതിക്ക് കാരണക്കാരായ ആളുകളെ സമീപിക്കുന്നു.
4. സാഹചര്യത്തിന്റെ ഗൗരവം അവരെ ബോധ്യപ്പെടുത്തുന്നു.
5. പ്രശ്നപരിഹാരത്തിനായി അഭ്യർത്ഥിക്കുന്നു.
6. പ്രശ്നത്തിന്റെ തീവ്രത പൊതുജനത്തെ ധരിപ്പിക്കുന്നു.
7. പ്രതിഷേധം അറിയിക്കുന്നു.
8. പ്രത്യക്ഷ സമരപരിപാടികൾക്കു തുടക്കമിടുന്നു.
9. സന്നദ്ധതയോടും സന്തോഷത്തോടുംകൂടിയ ആത്മസഹനം.
10. സത്യഗ്രഹികൾക്കിടയിൽ കൂട്ടായ്മ ഉണ്ടാക്കുന്നു.

XI-ാം ക്ലാസ് പാഠപുസ്തകം- ഗാന്ധിയൻ പഠനം

11. എപ്പോഴും ഒത്തുതീർപ്പിനായുള്ള സന്നദ്ധത നിലനിർത്തുന്നു.
12. എതിരാളിയുടെ കഴിവുകേടിനെ ചൂഷണം ചെയ്യാതിരിക്കുന്നു.
13. നിർമാണാത്മകപ്രവൃത്തികളിൽ ഏർപ്പെടുന്നു.
14. എതിരാളികളുമായുള്ള ആശയവിനിമയം തുടരുന്നു.
15. മധ്യസ്ഥശ്രമത്തെ അംഗീകരിക്കുന്നു.
16. സമാധാനക്കരാറിൽ എത്തിച്ചേരുന്നു.
17. വസ്തുനിഷ്ഠമായ മാറ്റത്തിലൂടെ നീതി സ്ഥാപിച്ചെടുക്കുന്നു.
18. പ്രശ്നപരിഹാരം ഇരുവിഭാഗത്തിന്റെയും ആദരവു വർദ്ധിപ്പിക്കുന്നു.
19. പരസ്പരം നന്ദിപറഞ്ഞ് എളിമയോടെ വിജയം ആഘോഷിക്കുന്നു.

ദക്ഷിണാഫ്രിക്കയിലും ഇന്ത്യയിലും ഗാന്ധിജി നടത്തിയ എല്ലാ സത്യഗ്രഹങ്ങളിലും മുകളിൽ പറഞ്ഞ ഓരോ ചുവടുകളും പാലിച്ചിരുന്നതായി കാണാവുന്നതാണ്.

ചിന്തിക്കുക, പങ്കുവെയ്ക്കുക



നിങ്ങളുടെ പരിസരത്തുള്ള മാലിന്യപ്രശ്നം പഞ്ചായത്തിന്റെ/മുനിസിപ്പാലിറ്റിയുടെ ശ്രദ്ധയിൽപ്പെടുത്തിയിട്ടും പരിഹാരം കാണാത്തതിനാൽ നിങ്ങളുൾപ്പെടുന്ന ഒരു ഗ്രൂപ്പ് സത്യഗ്രഹസമരം സംഘടിപ്പിക്കുകയാണെന്നു കരുതുക. ഇതിനു വേണ്ട മുന്നൊരുക്കങ്ങൾ എന്തൊക്കെയാണ്? ഒരു കർമ്മ പരിപാടി തയ്യാറാക്കുക.

സത്യഗ്രഹത്തിന്റെ പ്രധാന രൂപങ്ങൾ

സത്യഗ്രഹത്തിന്റെ വിവിധ രൂപങ്ങളിലൂടെ തന്റെ എല്ലാ ആദർശങ്ങളും തത്വങ്ങളും ഗാന്ധി പ്രാവർത്തികമാക്കിയിരുന്നു. സത്യഗ്രഹത്തിന്റെ മൂന്നു പ്രധാന രൂപങ്ങളാണ് നിസ്സഹകരണം, നിയമലംഘനം, ഉപവാസം. ഈ മൂന്നു രൂപങ്ങളും നിർമാണാത്മകവും ശുദ്ധീകരണാത്മകവും തീവ്രവുമാണ്. ഗാന്ധിയുടെ നിർമാണാത്മകപരിപാടിയും മറ്റെല്ലാ പ്രവർത്തനങ്ങളും സത്യഗ്രഹത്തിന്റെ നിർമാണാത്മകരൂപങ്ങളാണ്. ഹർത്താൽ, ഉപവാസം, പ്രാർഥന, മറ്റു സ്വയം നിഷേധാത്മക പ്രവർത്തനങ്ങളും ശുദ്ധീകരണാത്മക രൂപങ്ങളാണ്. തിന്മയ്ക്കെതിരായ പ്രത്യക്ഷനടപടികൾക്കു നേതൃത്വം നൽകി നിയമലംഘനം നടത്തുമ്പോൾ അത് സത്യഗ്രഹത്തിന്റെ തീവ്രരൂപമായി മാറുന്നു. ഇതിലൂടെ സത്യഗ്രഹിയാതനയുടെ ഏതറ്റവും സഹിക്കാനും തിന്മയെ ഇല്ലായ്മ ചെയ്യാനും വേണ്ടിവന്നാൽ മരണം വരിക്കാനും തയ്യാറാകുന്നു.

1. നിസ്സഹകരണം

സത്യഗ്രഹത്തിലെ നിസ്സഹകരണത്തിനു അടിസ്ഥാനം ചൂഷണത്തിനു വിധേയനാകുന്ന ആളുടെ അനുവാദമില്ലാതെ ചൂഷണവ്യവസ്ഥയ്ക്ക് നിലനിൽപ്പില്ല എന്ന തത്വത്തിലാ

ണ്. അതുകൊണ്ടുതന്നെ ചൂഷണത്തിനറുതി വരുത്താൻ ആദ്യമായി ചെയ്യേണ്ടത് സഹകരണം പിൻവലിക്കുക എന്നതാണ്. നിസ്സഹകരണത്തിന് ഗാന്ധി പറയുന്ന ഒന്നാമത്തെ ഉപാധി ഇത് അഹിംസാത്മകമായിരിക്കണം എന്നതാണ്. അഹിംസ എന്നത് നിസ്സഹകരണത്തിന്റെ അവിഭാജ്യവും അതിപ്രധാനവുമായ ഘടകമാണ്. മറ്റെല്ലാ കാര്യത്തിലും നമ്മൾ പരാജയപ്പെട്ടാലും അഹിംസ കൈവിടാതിരുന്നാൽ അനീതിക്കെതിരായ പോരാട്ടം തുടരാനാകും. അഹിംസ പാലിക്കാതിരുന്നാൽ ദയനീയമായി പരാജയപ്പെടും. അതുകൊണ്ട്, സത്യഗ്രഹി തന്റെ പക്ഷത്താണു ശരി എന്ന് ഉറപ്പുവരുത്തേണ്ടതാണ്. തന്റെ ഉദ്ദേശ്യം എതിരാളിയെ ബോധ്യപ്പെടുത്താൻ സത്യഗ്രഹിയുടെ എളിമയാർന്ന പ്രവൃത്തികൾക്ക് സാധിക്കണം. ചില ഘട്ടങ്ങളിൽ നിസ്സഹകരണം ചില അസൗകര്യങ്ങളും പ്രയാസങ്ങളും ശത്രുവിന് ഉണ്ടാക്കിയേക്കാം. അധികാരികളുടെ കോപത്തിനും ഇടയാക്കാം. ഇത് സത്യഗ്രഹിയുടെ യാതനകൾ വർദ്ധിപ്പിക്കാൻ കാരണമാകുന്നു. മതിയായ കരുതലോടെ വേണം സത്യഗ്രഹി നിസ്സഹകരണം ഏറ്റെടുക്കാൻ അല്ലാത്ത പക്ഷം ഇത് അപകടങ്ങൾക്ക് ഇടയാക്കും.

2. നിയമലംഘനം

അധർമികവും നീതിനിഷേധകവുമായ എല്ലാ നിയമങ്ങളെയും ചെറുക്കുകയും ലംഘിക്കുകയും ചെയ്യുകയെന്നത് ഏതൊരു സത്യഗ്രഹിയുടെയും കടമയായി ഗാന്ധി കണക്കാക്കുന്നു. നിയമലംഘനം സാമൂഹിക ഉത്തരവാദിത്വത്തോടുകൂടിയതും ഏറ്റവും മാനുഷമായതും അഹിംസാധർമ്മിതവുമായിരിക്കണമെന്ന് ഗാന്ധി നിഷ്കർഷിക്കുന്നു. നിയമലംഘനമെന്നത് ഒരു പൗരനിൽ അന്തർലീനമായിരിക്കുന്ന അവകാശമായി മറ്റുള്ളവർ അംഗീകരിക്കേണ്ടതുമാണ്. ഒരു സമ്മർദ്ദത്തിനും വഴങ്ങി ഈ അവകാശം നഷ്ടപ്പെടാൻ ഇടയാകരുത്. മനസ്സാക്ഷിക്ക് നിരക്കാത്ത നിയമം അടിച്ചേൽപ്പിക്കുന്ന പിതാവിന്റെ പ്രവൃത്തിയെ എതിർക്കാൻ മകന് നിയമലംഘനമെന്ന സത്യഗ്രഹത്തിന്റെ മാർഗം അവലംബിക്കാവുന്നതാണ്. നിയമരാഹിത്യവും ഏകാധിപത്യവും അഴിമതിയും നിറഞ്ഞ ഭരണകൂടത്തിനെതിരെ നിയമലംഘനം നടത്തുന്നത് വ്യക്തിയുടെ പരിശുദ്ധമായ കർത്തവ്യവുമാണ്. ഈ സമരായുധത്തിന്റെ ഉപയോഗം ശ്രദ്ധയോടെ വേണമെന്ന മുന്നറിയിപ്പും ഗാന്ധി നൽകുന്നു. കാരണം, മുർച്ചയുള്ള ഒരു കത്തി പോലെ അപകടം നിറഞ്ഞതാണ് ഇത്.



ഗാന്ധിജിയും അനുയായികളും ദണ്ഡിയാത്രയിൽ

ചില സമയങ്ങളിൽ കൂട്ടായ നിയമലഘനങ്ങൾ ആവശ്യമായിവരാം. ഇത് സ്വാർഥ താല്പര്യങ്ങൾക്കായി ദുർവിനിയോഗം ചെയ്യാനും ഇടയുണ്ട്. അതുകൊണ്ടുതന്നെ നിയമലഘനം സംഘടിപ്പിക്കുന്നതിൽ മതിയായ ജാഗ്രത പുലർത്തേണ്ടത് അത്യാവശ്യമാണ്. ഇതിലേർപ്പെടുന്നവർ കടുത്ത വിചാരണയ്ക്കും ശിക്ഷാനടപടികൾക്കും വിധേയരാകേണ്ടിവരും എന്നതിനാൽ കൂട്ടായ നിയമലഘനത്തിൽ പോലും ജനക്കൂട്ടത്തെ സൈനികരപ്പോലെ അച്ചടക്കമുള്ളവരാക്കണം. നിയമലഘനമെന്നത് ആയുധമേന്തിയ കലാപത്തേക്കാൾ അപകടകരമാണ്. കാരണം, ജനക്കൂട്ടത്തെ നിയന്ത്രിക്കാനും സമരം അവസാനിപ്പിക്കാനും പ്രയാസം നേരിടും. നിയമലഘനം നിഷ്കളങ്കമായ സഹനത്തിന്റെ പരമമായ കാര്യക്ഷമതയിൽ അധിഷ്ഠിതമാണ്. അനുസരിക്കാതിരിക്കുക എന്നത് സ്നേഹം എന്ന ഭാവത്തോടു ചേരുമ്പോൾ അത് പരിശുദ്ധമായ പ്രക്ഷോഭമായി മാറുന്നു. ഇത് നിയമങ്ങൾക്കു വിധേയമായി സംഘടിപ്പിക്കപ്പെടുമ്പോൾ അനീതിക്കെതിരായ ഏറ്റവും വേഗത്തിലും നല്ലതുമായ പരിഹാരമാർഗമായി മാറുകയും ചെയ്യും.

ചിന്തിക്കുക, പങ്കുവെയ്ക്കുക



ഒരു ചെറുപ്പക്കാരൻ ഡ്രൈവിങ് ലൈസൻസിന് അപേക്ഷിക്കാനുള്ള ഫോറത്തിനുവേണ്ടി ട്രാൻസ്പോർട്ട് ഓഫീസിലെ ക്ലർക്കിനെ സമീപിക്കുന്നു. അവൻ ലഭിച്ച ഒരു വാഹനം കൊണ്ട് ജീവനോപാധി കണ്ടെത്തുകയാണ് ലക്ഷ്യം. ഇപ്പോൾ ഇതിനുള്ള ഫോറം ഇവിടെയില്ലെന്നും പിന്നീട് വരാനും ക്ലർക്ക് പറയുന്നു. ഇടനിലക്കാരൻ വഴി അപേക്ഷ സമർപ്പിക്കുന്നതിലൂടെ പതിവായി ക്ലർക്കിന് കിട്ടുന്ന കൈക്കൂലിക്ക് വേണ്ടിയാണ് ഇങ്ങനെ പറയുന്നതെന്ന് ചെറുപ്പക്കാരന് മനസ്സിലായി. ലൈസൻസില്ലാതെ താൻ വണ്ടിയോടിക്കുമെന്നും ഈ വിവരം പോലീസിനെ അറിയിച്ച് അറസ്റ്റ് വരിച്ച് കോടതിയിൽ ഹാജരാകുമ്പോൾ ജഡ്ജിയെ അറിയിക്കുന്നതിനായി ക്ലർക്കിന്റെ പേര് നൽകണമെന്നും ചെറുപ്പക്കാരൻ ആവശ്യപ്പെടുന്നു. ഇതു കേട്ടമാത്രയിൽ ക്ലർക്ക് അകത്തു പോയി ഒരു ഫോറം ചെറുപ്പക്കാരന് നൽകി.

ഈ സംഭവം ക്ലാസിൽ ചർച്ചചെയ്യുക. മുകളിൽ പറഞ്ഞിട്ടുള്ള പ്രത്യേക സാഹചര്യത്തിൽ ചെറുപ്പക്കാരന്റെ ലൈസൻസില്ലാതെ വാഹനം ഓടിക്കുമെന്ന നിലപാട് ന്യായീകരിക്കാവുന്നതാണോ?

3. ഉപവാസം

സത്യഗ്രഹിയുടെ ആവനാഴിയിലെ അവസാനത്തേതും ഏറ്റവും ശക്തവുമായ ആയുധമാണ് ഉപവാസം. ഗാന്ധി പറയുന്നു: “ ഉപവാസം പരിമിതമോ അല്ലെങ്കിൽ മരണം വരെയോ ആകാം. രണ്ടായാലും ഉപവാസം ഒരു അതിശക്തമായ ആയുധമാണ്. ഇതിന് തനതായ ഒരു ശാസ്ത്രവുമുണ്ട്. ആർക്കും ഇതു സംബന്ധിച്ച പൂർണ്ണമായ അറിവു നേടാൻ കഴിയാത്ത ഒന്നാണ് എങ്കിലും എല്ലാവർക്കും ഇത് സാധിക്കുകയില്ല. ഇതിനുള്ള അർഹത ഒരാൾ നേടുന്നത് അഹിംസയുടെ നിയമങ്ങൾ ഭക്തിയോടെ പാലിക്കുകവഴി കൈവ

രുന്ന ആത്മവിശുദ്ധിയിലൂടെയാണ്. ഈശ്വരനിലുള്ള അടിയുറച്ച വിശ്വാസത്തോടൊപ്പം അളവറ്റ ക്ഷമയും ഉറച്ച തീരുമാനവും ഏകാഗ്രമായ മനസ്സും പൂർണ്ണമായ ശാന്തതയും ആവശ്യമാണ്. കൂടാതെ കോപവും വിദ്വേഷവും ഇല്ലായ്മചെയ്യാതെ ആർക്കും ഇത് ഏറ്റെടുക്കാൻ സാധിക്കില്ല. ഉപവാസത്തിനുള്ള അർഹത നേടാൻ ഒരാൾ തന്റെ ശരീരം, മനസ്സ്, ആത്മാവ് എന്നിവ ശുദ്ധീകരിക്കേണ്ടതുണ്ട്.”

മരണം വരെയുള്ള നിരാഹാരം കൈകാര്യം ചെയ്യുമ്പോൾ അതീവശ്രദ്ധയും ഭക്തിയും ആവശ്യമാണ്. ഇതു തികച്ചും ഒരു വിശിഷ്ടമായ പ്രവൃത്തിയാണ്. എല്ലാ സാധ്യതകളും മനസ്സിലാക്കിവേണം ഇത് ഏറ്റെടുക്കാൻ. ഉപവാസം എന്ത് എന്നതിനേക്കാൾ ഇതെന്താണ് ഉൾക്കൊള്ളുന്നത് എന്നതാണ് പ്രധാനം. വേണ്ടത്ര പരിശീലനം, അച്ചടക്കം, പരിശുദ്ധമായ ലക്ഷ്യം എന്നിവയൊക്കെ ഉപവാസത്തിൽ ഉണ്ടായിരിക്കേണ്ടതാണ് ഇത് ലക്ഷ്യപ്രാപ്തി കൈവരിക്കണമെന്നില്ല. ഗാന്ധി നടത്തിയ ഉപവാസങ്ങൾ സ്വന്തം മനസ്സാക്ഷിയുടെ ആജ്ഞകളെ അനുസരിക്കലായിരുന്നു. രാജ്കോട്ടിലെ ഉപവാസത്തിൽ ബലപ്രയോഗത്തിന്റെ ചില അംശങ്ങൾ കാണാനാകും. ഉപവാസം ഏറ്റെടുക്കുന്നത് എത്രത്തോളം ബുദ്ധിമുട്ടുകളും അപകടസാധ്യതകളും നിറഞ്ഞതാണ് എന്നതിലേക്കാണ് ഇതു വെളിച്ചം ചൂണ്ടുന്നത്.



നമുക്കു പരിശോധിക്കാം

ഗാന്ധിയൻ നിരാഹാരസമരം സാധാരണ പട്ടിണിസമരത്തിൽനിന്ന് എങ്ങനെയാണു ഭിന്നമായിരിക്കുന്നത്? ചർച്ചചെയ്യുക.

പാസീവ് റെസിസ്റ്റൻസ്

പ്രതിരോധത്തെ ഗാന്ധി പൊതുവിൽ രണ്ടായി നോക്കിക്കാണുന്നു. ഒന്ന് പാസീവ് റെസിസ്റ്റൻസും രണ്ട് സത്യഗ്രഹവും. പാസീവ് റെസിസ്റ്റൻസ് സത്യഗ്രഹത്തിൽ നിന്നു വ്യത്യസ്തമാണ്. ഇംഗ്ലീഷുകാർക്കിടയിൽ ഒരു ന്യൂനപക്ഷത്തിന്റെ അംഗീകാരമില്ലാത്ത നിയമങ്ങൾ പോലും പാലിക്കാൻ തയ്യാറാകാതെവന്നാൽ പിഴ ഈടാക്കുന്ന സമ്പ്രദായം നിലനിന്നിരുന്നു. സ്ത്രീകളുടെ വോട്ടവകാശത്തിനായി രൂപംകൊണ്ട മഹാപ്രസ്ഥാനവും അറിയപ്പെട്ടത് പാസീവ് റെസിസ്റ്റൻസിന്റെ ഭാഗമായിട്ടാണ്. ഇത് അശക്തരുടെ ആയുധമായിട്ടാണ് വിലയിരുത്തപ്പെടുന്നത്. ഇതിൽ കായികശക്തിയുടെ ഉപയോഗം തള്ളിക്കളയുന്നില്ല. സമരാനുകൂലികമായ സ്ത്രീകളിൽ ചിലർ പുരുഷന്മാർക്കും കെട്ടിടങ്ങൾക്ക് നേരെയും അതിക്രമങ്ങൾ നടത്തിയിരുന്നു. പാസീവ് റെസിസ്റ്റൻസ് ആയുധം എടുക്കുന്നതിനെയും ശത്രുവിനെ ഉപദ്രവിക്കുന്നതിനെയും എതിർക്കാത്തതിനാൽ ഇത് നമുക്കു വേണ്ടപ്പെട്ടവർക്ക് നേരെ ഉപയോഗിക്കുന്നതിൽ പരിമിതികളുണ്ട്. (അദ്ധ്യായം 3, പേജ് 57 കാണുക)

സത്യഗ്രഹവും പാസീവ് റെസിസ്റ്റൻസും

അക്രമത്തെ ചെറുക്കുന്നതിനും തർക്കപരിഹാരത്തിനും സാമൂഹികവും രാഷ്ട്രീയവുമായ മാറ്റങ്ങൾ കൊണ്ടുവരുന്നതിനും ഉപയോഗിക്കുന്ന രണ്ടു രീതികളാണ് സത്യഗ്രഹവും പാസീവ് റെസിസ്റ്റൻസും. സാധാരണയായി ഈ രണ്ടു രീതികളും ഒരുപോലെ മാറിമാറി

XI-ാം ക്ലാസ് പാഠപുസ്തകം- ഗാന്ധിയൻ പാഠം

ഉപയോഗിക്കുന്നതു കാണാവുന്നതാണ്. ഇവ തമ്മിലുള്ള വ്യത്യാസം താഴെ ചേർക്കുന്നു.

സത്യഗ്രഹം	പാസീവ് റെസിസ്റ്റൻസ്
1. കായികശക്തിക്കുമേൽ ആത്മശക്തിക്കുള്ള മേൽക്കോയ്മയെ അടിസ്ഥാനപ്പെടുത്തിയുള്ള ധാർമിക ആയുധമാണിത്.	1. അവസരവാദപരമായ ഒരു രാഷ്ട്രീയ ആയുധമാണ്.
2. മറ്റുള്ളവരെ കൊല്ലാതെ സ്വയം മരിക്കാൻ തയ്യാറാകുന്ന ധൈര്യശാലിയുടെ ആയുധം.	2. ഇത് അശക്തരുടെ ആയുധമാണ്.
3. സ്നേഹം, ക്ഷമ, സഹനം എന്നിവയിലൂടെ ശത്രുവിനെ പരിവർത്തനപ്പെടുത്തുന്നു.	3. ശത്രുവിനുമേൽ ആധിപത്യം സ്ഥാപിക്കുന്നു.
4. ശത്രുതയ്ക്കും വിദ്വേഷത്തിനും ഇടമില്ല.	4. ശത്രുവിനോടുള്ള സ്നേഹത്തിന് സ്ഥാനമില്ല.
5. പരിവർത്തനാത്മകമാണ്.	5. നിശ്ചലമാണ്.
6. ക്രിയാത്മകമായി പ്രവർത്തിക്കുകയും പ്രയാസങ്ങൾ സന്തോഷത്തോടെ ഏറ്റെടുക്കുകയും ചെയ്യുന്നു.	6. നിഷ്ക്രിയ പ്രവർത്തനമാണ്. ബുദ്ധിമുട്ടുകളോടുള്ള എതിർപ്പുമുണ്ട്.
7. ഒരു സാഹചര്യത്തിലും അക്രമം അനുവദിക്കുന്നില്ല.	7. അക്രമമാർഗങ്ങൾ ഒഴിവാക്കുന്നില്ല.

ഈ കാരണങ്ങളാൽ സത്യഗ്രഹം പാസീവ് റെസിസ്റ്റൻസിനെക്കാൾ കാര്യക്ഷമവും അക്രമവാഴ്ചയ്ക്കെതിരെയുള്ള കടുത്ത നിലപാടുകളുള്ളതുമാകുന്നു.

സത്യഗ്രഹത്തിന്റെ പ്രസക്തി

ഗാന്ധിജി രൂപംനൽകിയ സത്യഗ്രഹ തത്ത്വചിന്തയ്ക്ക് ഇരുപത്തൊന്നാം നൂറ്റാണ്ടിലും കൂടുതൽ പ്രസക്തിയുള്ളതായി കാണുന്നു. ഭീകരവാദം, അക്രമം, ലോകം നേരിടുന്ന പല വർത്തമാനകാല പ്രശ്നങ്ങൾക്കും പരിഹാരമായി അഹിംസാത്മക രീതിയേക്കാൾ ഫലപ്രദമായ ഒരു രീതിയും നിലവിലില്ല. ജനങ്ങളുടെ ശക്തിക്കുമുന്നിൽ ആയുധത്തിന്റെ ശക്തി പരാജയപ്പെടുമെന്നു ചരിത്രം നമ്മെ ഓർമ്മിപ്പിക്കുന്നു. സത്യഗ്രഹത്തിൽ ശാരീരികക്ഷമതയുള്ളവർ മാത്രമല്ല, സ്ത്രീകളും കുട്ടികളും പ്രായമായവർ പോലും പങ്കെടുക്കുന്നു. ഗാന്ധിയൻ സത്യഗ്രഹങ്ങളിൽ സ്ത്രീകളുടെ ഉയർന്ന പങ്കാളിത്തം ശ്രദ്ധേയമായിരുന്നു. ചില വിമർശകർ പറയുന്നത്, ബ്രിട്ടീഷുകാർക്ക് ജനാധിപത്യരീതികൾ പരിചിതമായതുകൊണ്ട് മാത്രമാണ് ഇന്ത്യയിൽ സത്യഗ്രഹം വിജയിച്ചതെന്നും ഒരു ഏകാധിപതിക്കെതിരെ ഈ സമരം അപ്രായോഗികമാണെന്നുമാണ്. ഈ വിമർശനത്തോടുള്ള ഗാന്ധിയുടെ മറുപടി: “ഏറ്റവും കഠിനമായ ലോഹം പോലും മതിയായ താപനിലയിൽ ഉരുക്കുകതന്നെ ചെയ്യും. അതുതന്നെയാണ് ഏകാധിപതിയുടെ കാര്യത്തിലും സംഭവിക്കുക”.

സത്യഗ്രഹം അഥവാ അഹിംസാധർമ്മിത പോരാട്ടത്തിന്റെ അടിസ്ഥാന തത്ത്വചിന്ത എതിരാളിയുടെ ഹൃദയവും മനസ്സും സഹനത്തിലൂടെ കീഴടക്കുക എന്നതാണ്. അഹിംസാത്മക പ്രക്ഷോഭങ്ങൾ സഹനത്തിലധിഷ്ഠിതമാണ്. സഹനം തെറ്റ് ചെയ്യുന്ന ആളിൽ അടിച്ചേൽപ്പിക്കാതെ സത്യഗ്രഹി സ്വയം സഹിക്കുന്നു. അക്രമമാർഗങ്ങളിൽ നമ്മൾ പങ്കാളികളായാൽ അനുഭവിക്കേണ്ടിവരുന്ന കഷ്ടപ്പാടുകൾക്ക് നാം ഉത്തരവാദികളാകും. ഈ തെറ്റു തിരുത്താവുന്നതല്ല. അഹിംസ പ്രാവർത്തികമാക്കുന്നതിലൂടെ നമ്മുടെ തെറ്റുകൾക്കു



മാർട്ടിൻ ലൂതർ കിങ് (ജൂനിയർ) പൗരാവകാശപ്രസ്ഥാനത്തിൽ

നമ്മൾ മാത്രമാണ് ഉത്തരവാദി. ചുരുക്കത്തിൽ, മനുഷ്യചരിത്രത്തിന്റെ പുരോഗതിക്ക് അഹിംസാമാർഗം അനിവാര്യമാണ്. അടുത്ത കാലത്തായി കൂടുതൽ ആളുകൾ ഈ മാർഗത്തിന്റെ പ്രാധാന്യം മനസ്സിലാക്കിത്തുടങ്ങിയിട്ടുണ്ട്. ലിബിയ, ടുണീഷ്യ, ഈജിപ്ത് തുടങ്ങിയ രാജ്യങ്ങളിൽ ഗവൺമെന്റുകൾക്കെതിരായ ജനകീയമുന്നേറ്റങ്ങളിൽ അഹിംസയുടെ രീതികളാണ് പ്രയോഗിച്ചത്. 'അറബ് വസന്തം' എന്ന പേരിൽ ഈ പോരാട്ടങ്ങൾ അറിയപ്പെടുന്നു.

നേരിട്ടുള്ള അഹിംസാത്മക സമരം

അഹിംസാമാർഗത്തിലൂടെ സർക്കാർനയങ്ങൾ തിരുത്താൻ ജനങ്ങൾ സംഘടിതമായി നടത്തുന്ന ചില ശ്രമങ്ങളാണിത്. പൊതുയോഗങ്ങൾ, പ്രകടനങ്ങൾ, മാധ്യമപ്രചാരണം തുടങ്ങിയവ ഇതിൽ ഉൾപ്പെടുന്നു. സമ്മർദ്ദതന്ത്രങ്ങളായ കുത്തിയിരിപ്പ്, തടഞ്ഞുവയ്ക്കൽ, നിയമലംഘനം തുടങ്ങിയവയും ഇതിൽപ്പെടുന്നു. അടുത്ത കാലത്തായി ഈ സമരരീതിക്ക് ലോകമെമ്പാടും പ്രചാരം ലഭിച്ചുവരുന്നതായി കാണുന്നു. ഇത് പൂർണ്ണമായും ഗാന്ധിയൻ രീതിയിലല്ല എങ്കിലും ചില സമാനതകൾ ഇതുമായി പുലർത്തുന്നുണ്ട്. ഗാന്ധിയുടെ സത്യഗ്രഹസമരത്തെ അനിതരസാധാരണമാക്കുന്നത് അഹിംസയിലുള്ള അടിയുറച്ച പ്രതിബദ്ധതയാണ്. ഇതുതന്നെയാണ് അതിന്റെ ശക്തിവൈശിഷ്ട്യവും. ഇതിൽ അഹിംസ കേവലമൊരു തന്ത്രമല്ല, ജീവന്റെ നിയമവും തത്ത്വവുമാണ്. അതാണതിന്റെ ശാസ്ത്രവും സൗന്ദര്യവും. അഹിംസാത്മക സമരങ്ങൾക്ക് ആഗോളതലത്തിൽ പ്രചാരം നേടിക്കൊടുത്തത് ഗവേഷകനായ പ്രഫ. ജീൻ ഷാർപ്പ് ആണ്.

അഹിംസാത്മക സമര രീതികൾ

അഹിംസാത്മക പ്രവർത്തനങ്ങളെ ജീൻ ഷാർപ്പ് പ്രധാനമായും മൂന്നു വിഭാഗമായി തിരിക്കുന്നു.


1. പ്രതീകാത്മക പ്രതിഷേധങ്ങളായ പ്രകടനം, ജാഗ്രതാപ്രവർത്തനം, ലഘുലേഖകളുടെ വിതരണം എന്നിവ.
2. എതിരാളികളുമായി നിലവിലുള്ള സഹകരണം അവസാനിപ്പിക്കുന്നതിന്റെ ഭാഗമായുള്ള പ്രവർത്തനങ്ങൾ. ഉദാ: സാമ്പത്തിക ഉപരോധം, ഉല്പന്നങ്ങൾ വാങ്ങുകയും വിൽക്കുകയും ചെയ്യാതിരിക്കുക, തൊഴിൽസമരങ്ങൾ തുടങ്ങിയവ.
3. ദൈനംദിന പ്രവർത്തനത്തെ തടസ്സപ്പെടുത്തുകയോ അതിൽ ഇടപെടുകയോ ചെയ്യുന്നതാണ് മൂന്നാമത്തേത്. സാമൂഹികവും സാമ്പത്തികവും രാഷ്ട്രീയവുമായ രൂപങ്ങളിലാണ് പ്രയോഗിക്കുന്നത്. ഓഫീസുകൾ പിടിച്ചെടുക്കൽ, നിരാഹാര സമരങ്ങൾ, ബദൽ സാമ്പത്തിക സംവിധാനം സ്ഥാപിക്കൽ, അറസ്റ്റ് വരിച്ച് തടവിലാവുക, സമാന്തര ഭരണകൂടം ഉണ്ടാക്കുക എന്നിവയൊക്കെ അവയിൽപ്പെടുന്നു.

സമരത്തിന് ആധാരമായ ലക്ഷ്യങ്ങളുടെയോ കാരണങ്ങളുടെയോ അടിസ്ഥാനത്തിലല്ല, ജനറൽ പ്രയോഗിക്കുന്ന സമരരീതി അനുസരിച്ചാണ് ജീൻ ഷാർപ്പ് അഹിംസാത്മക സമരരീതികൾ കണ്ടെത്തി തരംതിരിച്ചിരിക്കുന്നത്. വ്യത്യസ്ത ചിന്താഗതിക്കാരായവർ അഹിംസാത്മക സമരരീതികൾ ഉപയോഗിക്കുന്നുണ്ട്. അവർക്ക് ധാർമികമായി അഹിംസയോട് പ്രതിബദ്ധത കാണണമെന്നില്ല. 198 അഹിംസാത്മക സമരരീതികളാണ് ജീൻ ഷാർപ്പ് രേഖപ്പെടുത്തിയിരിക്കുന്നത്.

ഗാന്ധിയൻ അഹിംസാസിദ്ധാന്തത്തെ ജീൻ ഷാർപ്പ് വിലയിരുത്തുന്നത് കേവലമൊരു തത്ത്വമെന്ന നിലയിലല്ല, അതിന്റെ തന്ത്രപ്രധാനമായ പ്രയോഗ സാധ്യതകൂടി തിരിച്ചറിഞ്ഞുകൊണ്ടാണ്. ജീൻ ഷാർപ്പ് എഴുതിയ 'അഹിംസാത്മക സമരത്തിന്റെ രാഷ്ട്രീയം' നിരവധി ഭാഷകളിലേക്കു പരിഭാഷപ്പെടുത്തുകയും ലോകത്തെമ്പാടുമുള്ള നിരവധി ജനാധിപത്യപ്രസ്ഥാനങ്ങളുടെ വളർച്ചയ്ക്ക് പ്രചോദനമാവുകയും ചെയ്തിട്ടുണ്ട്.



പ്രഫ.ജീൻ ഷാർപ്പ്




സംഗ്രഹം

- സ്നേഹം, ക്ഷമ, സഹനം എന്നിവയിലൂടെ എതിരാളിയെ തെറ്റിൽ നിന്നു മോചിപ്പിക്കുക എന്നതാണ് സത്യഗ്രഹത്തിന്റെ ലക്ഷ്യം.
- എതിരാളിയിലുള്ള നന്മയെ ഉണർത്താൻ സത്യസന്ധനായ ഒരാളുടെ സ്വയംസഹനത്തിലൂടെ സാധ്യമാണ്.
- മാർഗത്തിന്റെ വിശുദ്ധിയെ ആശ്രയിച്ചാണ് സത്യഗ്രഹത്തിന്റെ വിജയം.
- സത്യം, അഹിംസ, സഹനം എന്നിവ സത്യഗ്രഹത്തിന്റെ അടിസ്ഥാനഘടകങ്ങളാണ്.
- സത്യഗ്രഹവും പാസീവ് റെസിസ്റ്റൻസും വ്യത്യസ്തമാണ്.
- നിസ്സഹകരണം, നിയമലംഘനം, ഉപവാസം എന്നിവ സത്യഗ്രഹത്തിന്റെ മൂന്നു പ്രധാന രൂപങ്ങളാണ്.
- 1930ൽ ഗാന്ധി സത്യഗ്രഹത്തിന്റെ നിയമങ്ങൾ ചിട്ടപ്പെടുത്തി.
- സത്യഗ്രഹം വിജയത്തിന് അച്ചടക്കനിയമാവലി അനിവാര്യമാണ്.
- അഹിംസാ മാർഗത്തിലൂടെ സർക്കാർതലങ്ങൾ തിരുത്താൻ ജനങ്ങൾ സംഘടിതമായി നടത്തുന്ന ചില പരിശ്രമങ്ങളാണ് നേരിട്ടുള്ള അഹിംസാത്മക സമരം.



എനിക്കു കഴിയും

- സത്യഗ്രഹസമരം രൂപപ്പെടുത്തുന്നതിൽ ഗാന്ധിയെ സ്വാധീനിച്ച മഹദ് വ്യക്തിത്വങ്ങളുടെ പങ്ക് കണ്ടെത്തി വിവരിക്കുക.
- സത്യഗ്രഹത്തിന്റെ ലക്ഷ്യങ്ങൾ വിശദമാക്കുക.
- സത്യഗ്രഹത്തിന്റെ പരിവർത്തനസാധ്യത വിശകലനം ചെയ്യുക.
- സത്യഗ്രഹത്തിന്റെ അടിസ്ഥാനതത്വങ്ങൾ കണ്ടെത്തി വിവരിക്കുക.
- സത്യഗ്രഹത്തിന്റെ നിയമങ്ങൾ വിശദീകരിക്കുക.
- സത്യഗ്രഹിക്ക് വേണ്ട യോഗ്യതകൾ കണ്ടെത്തുക.
- സത്യഗ്രഹത്തിൽ അച്ചടക്കത്തിനുള്ള പ്രാധാന്യം വിശകലനം ചെയ്യുക.
- സത്യഗ്രഹസമരത്തിൽ പാലിക്കേണ്ട ചുവടുകൾ ഏതൊക്കെ എന്നു കണ്ടെത്തുക.
- സത്യഗ്രഹത്തിന്റെ വിവിധ രൂപങ്ങൾ കണ്ടെത്തി വിവരിക്കുക.
- സത്യഗ്രഹവും പാസീവ് റെസിസ്റ്റൻസും തമ്മിലുള്ള വ്യത്യാസങ്ങൾ കണ്ടെത്തുക.
- സത്യഗ്രഹത്തിന്റെ പ്രസക്തി വിലയിരുത്തുക.



വിലയിരുത്തൽ ചോദ്യങ്ങൾ

1. സത്യഗ്രഹിയുടെ ആത്മസഹനത്തെ ആശ്രയിച്ചാണ് അതിന്റെ വിജയം എന്ന പ്രസ്താവനയോട് നിങ്ങൾ യോജിക്കുന്നുവോ? വിശദമാക്കുക.
2. പ്രദേശത്തു പ്രവർത്തിക്കുന്ന ഫാക്ടറിയിൽനിന്നുള്ള മാലിന്യം നിമിത്തം നിങ്ങൾ വായുമലിനീകരണത്തിന്റെ ബുദ്ധിമുട്ടുകൾ അനുഭവിക്കുകയാണ്. നിങ്ങളും സുഹൃത്തുക്കളും ചേർന്ന് പ്രതിഷേധസമരം നടത്താൻ തീരുമാനിച്ചിരിക്കുന്നു. ഏതൊക്കെ ചുവടുകളാണ് സമരത്തിന്റെ ഭാഗമായി നിങ്ങൾ പാലിക്കുക എന്നു വിശദമാക്കുക.
3. സത്യഗ്രഹവും പാസിഫ് റെസിസ്റ്റൻസും പ്രതിഷേധത്തിനുള്ള ഉചിതമാർഗങ്ങളാണ്- നിങ്ങൾ ഇതിനോട് യോജിക്കുന്നുവോ? വിശദമാക്കുക.
4. ഗാന്ധി സ്വാതന്ത്ര്യസമരത്തിൽ നടത്തിയ സത്യഗ്രഹത്തിന്റെ അടിസ്ഥാനത്തിൽ വിവിധ സത്യഗ്രഹങ്ങളെ വിലയിരുത്തുക.
5. അച്ചടക്കനിയമങ്ങൾ വിജയത്തിന്റെ പ്രധാന ഘടകങ്ങളാണ്. സത്യഗ്രഹത്തിൽ അച്ചടക്കനിയമങ്ങളുടെ പ്രാധാന്യം വിശകലനം ചെയ്യുക.